

29613

(170)

सागर

के

तीर

(कविता संग्रह)

Rayu


89/12/82

Handwritten signature

Sagar Ke Teer

सागर के तीर

(कविता संग्रह)



— ओमप्रकाश गुप्त

ओमप्रकाश गुप्त

प्रकाशक :-

हिन्दी साहित्य मण्डल,

जम्मू तवी ।

SPS

891.431 0 48 S



29613

CC-0. In Public Domain. Funding by IKS-MoE

सर्वाधिकार सुरक्षित !

H81
0485
आषाढ़ १८८६ (शक संवत्)

जुलाई १९६७ (ई०)

1967

मुद्रक- : रायजादा प्रेस, रानीतालाब, जम्मू ।

मूल्य २.५०

इस पुस्तक के प्रकाशनार्थ आर्थिक
सहायता के लिए, लेखक
जम्मू-काश्मीर कला, संस्कृति तथा
भाषा एकेडेमी का आभारी है ।

Acc. No. 29613
 Cost Rs. 2.50
 Date 9-3-68



था सत्य का सागर हिलोरें ले रहा,
 कौन जाने कौन पाए थाह को !

अन्जान शिशु-सा
 तीर पर था खेलता,
 भूम उठता देखकर कंकर कहीं—
 सुन्दर सुहाना शंख, कोई सीप या ;
 था यही परिमाण मेरे ज्ञान का ;
 और मेरे सामने था भूमता ,
 सत्य का सागर हिलोरें मारता ,
 कौन जाने, कौन पाए थाह को !

(आइज़क न्यूटन के शब्दों
 का भावानुवाद)



हो कौन ?

रंगिनि !

हो कौन ?

हो कौन चिलमन में छिपी-सी

नित हिलाती हो हृदय के तार !

छेड़ो नित अनोखे राग !

तुम ही हो—

कण कण में जिसके

है वही आलोक ;

वर्ण में मेरे रंगी तुम

नृत्य करती, थिरकती

मेरे नयन की भपकनों के संग !

भूल गई हो तुम प्रिये

शायद वह क्षण मादक, मधुर

जब मिले थे हम

हुआ था समस्त नवनिर्माण
 भूलती हो तुम मुझे,
 किंवा कि भूला मैं तुम्हें हूँ
 या स्वयं को खो गया हूँ ।

कुछ भी हो
 अब संगिनि !
 तुम खोल लेने दो मुझे
 निज कंचुकी की गाँठ !

अब तो हटा दो समस्त लज्जा
 खोल दो सब भेद अपने
 सोचकर चिर-सहचरी
 कि मैं तुम्हारा ही सखा हूँ !



गीत वह फिर से सुनाओ।

रश्मियाँ पहली उषा की सुन जिसे जागीं सुनहली
 नभ से कोई ढल पड़ा था ओढ़ कर चुनरी रुपहली
 प्रथम स्पन्दन में पवन ने गाए थे जो स्वर अनोखे
 मुझ को भूले, याद वे होंगे तुम्हें, लेकिन, सहेली
 इक बार फिर धीरे से आली, स्वर वही तो गुनगुनाओ

सुन पड़ा इक स्वर कहीं से, खिल पड़े सर में कमल थे
 मुस्कराते पूर्व में अरुणिम अधर कितने विमल थे
 वरसता आलोक कैसा छिटक कर तब भाल से था
 उमड़ते श्यामल वे कुन्तल, मेष या चंचल, चपल थे
 आज फिर गुमसुम दिशाओ प्राण दायक गीत गाओ

शीश-से उड़ उड़ रहे आंचल की वह कैसी फवन थी
 इन्द्रधनु-से वेप में तुम दीखती कैसी मगन थी
 चरण राजि बिखर कर अरुणिम छटा दिखला रही थी
 परस पा तब गात्र का मधुमद भरी कैसी पवन थी
 शीश पर आंचल तो लेलो चात्रिकों को न भुलाओ

अमित उन्मादक वह क्षण था तुझ को मैंने जब निहारा
 लाज से थीं छिप गई तममय हुआ संसार सारा
 मेरे जीवन में उषा आती प्रतिदिन है प्रिये ! पर,
 साँझ भई, तम में छिपीं जा, जब कभी मैंने पुकारा
 तोरों जड़ा आंचल उठा इक बार इन बाहों में आओ

शान्त सुन जिस कोहुआ था सिन्धु का भोषण प्रलयख
 जीवन नया, यौवन नया था; नवल पांखें, नवल कलख
 सिमटता नहीं है हृदय में, दिव्य-सा उल्लास था वह
 गुंजता संगीत कैसा, थिरकते थे नवल पल्लव
 उस ही लय में थिरक कर फिर पायलों को झुनझुनाओ

फैलता ब्रह्माण्ड में कैसा सलोना गान था वह !
 नयन मूंदे सुन रहे किसी का मधुर आह्वान था वह
 चावकी धरती का मानो प्रथम ही ऋतुस्नान था वह
 ओह ! दिशाओं में लहरता नील-सा परिधान था वह
 मत संभालो आज इसको, आज मत पर्दा बनाओ !

दीपशिखा

देखता हूँ

(टिकठिकी बांधे)

जल रही आलीक देती

यह दिए की जोत !

मौन,

योग-विलीन !

विधन का साहस करे,

मारुत भला क्यों ?

× × ×

दिए की जोत,

नर्तकी

विछुआ नहीं,

पायल नहीं

घूँघरु नहीं !

मात्र इक उन्माद,

अन्य के मन में उगाता

स्पन्द,
तार की झंकार !
या फिर वैराग्य

कैसा भाग्य !
शिखे !
तुम मौन क्यों हो ?
साथी नहीं क्या साथ ?
विधुब्ध मत हो !
जगत भर के प्राण में
तेरे प्राण का दान
भरता प्राण
जलती लग्न !
प्रेम-निमग्न !
नयन में प्यास,
टिकटिकी बांधे,
उदास, उदास !

हम मुसाफिर

हम मुसाफिर,
 ज़िन्दगी के सफ़र पर
 रुकना कहां ?
 राह ही अवाज़ देती
 राह ही आगे चलाती ।
 सोचना, टिकना कहां ?

× × ×

इसलिय हे प्राण !
 जो तू ने बुलाया प्यार से,
 है शुक्रिया !

पर अलविदा.....

तुम खुश रहो.....

हम मुसाफिर
 ज़िन्दगी के सफ़र पर
 रुकना कहां ?

ममता

लहरों में स्तन उभरा करता
 छिप जाते जिससे दिग-दिगन्त ,
 जिससे छवि पा जाता अनन्त !
 जो प्राण पिलाता नयनों को ,
 ममता-युत वक्ष तिरा करता !
 लहरों में स्तन उभरा करता ॥

बाहों में भर पीता रहता ।
 वत्सल-रस से भीगा रहता ।
 ओ चू जाता अनजाने में
 वन फ़ेन वही विखरा करता ।
 लहरों में स्तन उभरा करता ।

जिस पर मेरी अंगुलियों के—
 अंकित हैं चिह्न आलोकमय !
 वह ममता मेरी अपनी है,
 है कौन मुझे जो रोक सके ?
 इन तूफ़ानों को देख देख—
 साहस मेरा निखरा करता ।
 लहरों में स्तन उभरा करता ।

बादल हैं ये !

यह है सैन्य किसका बढ़ा जा रहा ?

किस शत्रु दल पै चढ़ा जा रहा ?

यह किसका पीताम्बर उड़ा जा रहा

यह किसका विजय-चिह्न लहरा रहा ?

है किस शंख की यह गरज बोल तो !

हे संजय ! ज़रा भेद को खोल तो ।

है किसकी यह शक्ति, संभालेगा कौन !

ला रहा वह गिरिखण्ड देखो तो कौन ?

गिर रहा इक पटल दूसरा उठ रहा ।

किसका निर्माण है, किसका घर लुट रहा ?

किसके आगम की आशा में है छिड़कना !

या त्रिनयन के डमरु की फिड़कना !

यह कैसा भय से भरा शोर है ?

‘न जाऊंगा’ कहता यह तम घोर है ।

किसी द्रौपदी के क्या कुन्तल हैं ये ?

सावन के साथी रे बादल हैं ये !

ऊषा !

ऊषा ने पायल छनकाई !
 तारों के मुखड़ों की किरणों
 घूँघट में लगीं छिपने आली ।
 किन्हीं अनजान कपोलों पर
 है छिटक गई लज्जा लाली !
 धीरे से कलियाँ चटक उठीं
 लहराने लगी डाली-डाली !
 सोई सी कूक उठी उड़ कर
 कू कू करती कोयल काली
 लहरों में किरणों ने बुन दी
 सतरंगी-सी सुन्दर जाली
 मर्मर ध्वनि से वायु बोली—
 ऊषा आई, ऊषा आई ।
 ऊषा ने पायल छनकाई !

मृग शावक ऐसे उछल पड़े ।
 मां संग कुलेलें करते-से
 धरती की सारी सुन्दरता
 नन्हे नयनों में भरते-से
 हिम-से सुन्दर शश नाच उठे
 विधि का अभिनन्दन करते-से,
 सपनों के साजन ज्यों आएँ
 उलफुलित-से पग धरते-से ।
 ज्यों इन्द्रधनुष के रंग सभी
 नीले नभ से हों भरते-से
 अरु पद्म कपोलों पर नाचो
 साड़ी-सी पहने अरुणाई,
 ऊषा आई, ऊषा आई ।

कन्धे पर हल्ल लिए गाते
 धरती के जाए यूं निकले
 कवि की वाणी से मदिर-सरल
 वीणा पे तरंगित छन्द चले ।
 इन पोली पीली किरणों में
 कल कल करती लहरें मचलें
 ज्यों हेम शिखा से हिम नग पर
 घुल तरल-तरल बूंदें पिघलें ।
 यौवन की मदिरा में जैसे
 शैशव की यादें सरस मिलें ,
 रजनी को जैसे तनिक तनिक
 मसकी अंगिया की सुध आई !
 ऊषा ने पायल छनकाई !



दुख भरे मन से !

दुख भरे मन से साथी !
मैं सुख के गीत गाऊंगा ।

फिर न कहना : इन गीतों में
प्राण नहीं, है प्यार नहीं ।

फिर न कहना : इन प्राणों में
वीणा की झंकार नहीं ।

इस वीणा के, फिर न कहना :

कसे हुए हैं तार नहीं,
इन तारों में यौवन का —
संचार नहीं, संभार नहीं ।

जल-युत नयन कटोरीं बित,
मैं साज ही क्या लहराऊंगा ?

नभ में घन गहराते हैं ,
 धरती पर हाहाकार सखे !
 मुझ को बढ़ जाने दो पथ पर ,
 छोड़ भी दो अब द्वार सखे,
 जब मेरी मुस्कानों में
 भावी की निश्चित हार सखे ;
 मेरी ही मुस्कानों से फिर,
 क्यों करते हो प्यार सखे ?

नयनों का जल नयनों में ही
 सोखूंगा , मुस्काऊंगा !

मेघदूत !

उत्तर रिशा को दौड़ते बाबल,
 हो क्यों विशुद्ध साथी?
 गगन चुम्बी हिमगिरि की चोटियां—
 शायद न तुम को रोक पाएं—
 अपनी पराजय पर ही शायद, आज न वे रो सकेंगी !

लाल है लोह से माथी, तेरा चिर-परिचित हिमानी
 खा पछाड़ें नित्य ही कहते रहे जिमकी कहानी !
 अगणित युगों से था खड़ा, प्रहरी-सा प्रत्यक्षा चढ़ाए !
 देखना उसकी दशा न , नयन में आए न पानी !
 द्रवत हिम पर लग गए हैं, रक्त के रे ! दाग जितने,
 तेरी बीछाड़ें न शायद, आज उनको धो-सकेंगी !

आदि-कवि ने एक दिन तुझ को किया था दूत अपना
याद है , या बन गया है, आज वह भूला-सा सपना !
अलकापुरी का अमित वैभव आज यदि न देख पाओ ,
दो क्षण वहां आंसू बहाने को न मेरे मित्र रुकना !
लौटकर कवि से यह कह दो : गीत के स्वर तार बदलो !
चिर पूज्य-पावन चोटियाँ न फिर से अपनी हो सकेंगी !

आज नव सन्देश घुमड़ा दो गगन में भूमकर ,
महलों, गुफाओं, चोटियों, समतल मही पर घूम कर
आज कह दो पवन से, तूफान प्रलयंकर उठाओ
तूफान-से हम बड़ चलें माँ की चरण-रज चूम कर ।
यदि हमने न बदला लिया लज्जा भरी उस हार का,
वीर माँ की वीर आँखें फिर कभी क्या सो सकेंगी ?

(चाँती आक्रमण के समय लिखी गई)

आज कोई गीत गाओ !

आज मन रह रह के अपने से कहीं उड़ दूर जाता ,
 क्षितिज पर छाने को जाने व्यर्थ क्यों पाँखें फैलाता !
 असमर्थ पा अपने को रोता, हार कर बैठ मुस्कराता
 सिन्धु नौका के खगों सा लौटता, फिर भाग जाता !
 आज मेरे प्राण को हे प्राण, प्राणों को लौटाओ !

आज कोई गीत गाओ !

बीत जाएगी यदि बेला मधुर, मादक, सुहानी ,
 फिर अधूरी ही रहेगी युग से चलती यह कहानी ।
 अभीम की सीमा क्या समझोगे कहो रे विश्व ज्ञानी,
 आज छोड़ो ज्ञान को , साथी हृदय का मूल्य पाओ,

आज कोई गीत गाओ !

इन गीतों की अपनी डगर है

मेरे गीत खामोश खड़े हैं हू हू करते शमशानों में ,
अचल पर्वतों को कंपाते उठ उठ नव नव तूफ़ानों में ।

इन गीतों ने सागर की लहरों में भीषण ज्वार उठाया,
इन लहरों ने दुखी मनुज के अन्तस में है प्यार जगाया ।

इन गीतों की पवन अनोखी महलों में भी फूल खिलाए
मेरे कर से ताड़ित वीणा दुखी धरा पर स्वर्ग सजाए ।

इन गीतों में शक्ति अमित है मिथ्या की सब जड़ें हिलाए
मानव के शोषक तत्वों को तोड़ फोड़ धूसरित कराए ।

घुटे कण्ठ की रुद्ध ध्वनि में रुका पड़ा गीतों का स्वर है
चलते पथ पर नहीं मिलेगे, इन गीतों की अपनी डगर है ।

रोती बिलखती जग की भंगिमा परिवर्तित हो मुस्कानों में,
मेरे गीत खामोश खड़े हैं हू हू करते शमशानों में ।

रात उतरती जाती है।

पश्चिम में सांभल आंचल पर अलकें बिखराती-सी आती
मणिमय आंचल काला फिर धीरे-धीरे आ भलकाती।
उस विराट की तड़पन में जब नयन स्वतः मुंद जाते हैं,
नीरव नीरव पदचापों से सारे जग पर आ छा जाती।
फिर लहरा मंद व्यारें वह शिशु को लोरी सुनवाती है।
रे रात सुहानी आती है !

किस की आशा में पक्षीगण कुछ गीत पगे-से गाते हैं
किसका रस नयनों में धोले किस ओर उड़े-से जाते हैं ?
किसकी यादें भर देती हैं, उत्साह न जाने, डैनों में।
किसके चंचल नयन इन्हें भी बार बार, भरमाते हैं।
लहराती संभावाती जगती को जब सुलवाती है,
तब रात उमगती आती है।

जब विहग-रमणियां कन्तों की बाहों में जा सो जाती हैं,
तरुओं की छायाएँ चुप कुछ कहती, कुछ समझाती हैं,
मेरा अन्तर जब अन्तर में हे राम ! समा न पाता है,
वे कौन उमंगें कलियों के सहसा घूँघट उलटाती हैं ?
इक लहर उछलती आती, जब, इक लहर उछलती जाती है;
तब रात उतरती जाती है।

बादल गीत

बरसो रे ,
बरसो रे ,
पूर्व दिशा से उमड़े बदरा बरसो रे !

कारे-कारे , नीले-नीले ,
प्रीतम से सजीले , शैल-छवीले ,
उन-से निष्ठुर, उन से हठीले !

काले-काले !
नीले -पीले !
मेरी बाहों में भ्रूम,
भ्रूमड़ कर बरसो रे !

भर भर करते बदरा आओ !
विरहिन धरती को नहलाओ !
रोम-रोम सरसाओ,
दुखी हर्षाओ !

हरो तन-ताप ,
शीतकर, परसो रे !

हस्ति-भुण्ड-से बढ़ते बढ़ते
 मृग शावक-से क्रीड़ा करते
 रमणी-से मापित पग धरते !
 मेरी पलकों-से उठ गिरते !
 उड़ते सित कपोत-भुण्ड-से,
 रहो हृदय में पैठ,
 नयन में घुमड़ो
 बरसो रे !

फूल बोले, पात डोले !

जब पुजारी ने उषा के झुटपुटे में,

राम जपते वाटिका के द्वार खोले ,

पवन शीतल - सा हुआ ,

अनजान ही में , तरुवरों के पात डोले !

नयन में रस-सा बसातीं

रमणियाँ तज फूल बोले !

फूल बोले.....पात डोले :

हे पुजारी देवता के, भोर होने दो सुनहली ।

दो घड़ी कुछ और पीने दो मंदिर सस्नेह प्याली ।

दो पल प्रभाती पवन में हम चैन से दो सांस ले लें,

इक बार तो हम देखलें—कितने सजोने अंशुमाली !

मांग नहीं अनुचित हमारी मन में जो तू तनिक तोले ।

पात डोले.....फूल बोले :

तेरी ऊषा नित्य क्यों अंतिम हमारी साँझ बनती ?
 अर्चना की जोत तेरी प्राण में अवसाद भरती ?
 हम भी अपने देवता को अन्त में ही अर्घ्य दे लें
 चूम लें इक बार तो हम वल्लभाएं आर्त करती !
 कमनीय कैसी दीखती हैं रसभरे ये होंठ खोले !
 पात डोले.....फूल बोले !

लाज तज फातर स्वरो में कलियों ने कुछ यूँ पुकारा ;
 सृष्टि-कर्ता के पुजारी, हक नहीं क्या कुछ हमारा ?
 कितने युगों से तोड़ता है, बीँधता है हर सवेरे ,
 तुष्ट कभी क्या हो सका भगवान या दानव तुम्हारा ?
 मान्य नहीं पूजा उसे यह, हे पुजारी ! मन में जोह ले !
 पात डोले.....फूल बोले !

तेरी पूजा का कभी है अन्त, कुछ तो भान होगा ,
 हंस कर हम जी सकेंगे, कुछ न कुछ अनुमान होगा !
 आज या फिर प्रश्न यह निज देवता से पूछ लेना
 कल खिलेंगे फूल जो, उनके लिए ऐहसान होगा !
 हम से तू मुस्कान ले ले हम खड़े हैं होंठ खोले
 पात डोले.....फूल बोले !

कौन-सा मैं गीत गाऊं ?

कौन-सा मैं गीत गाऊं ?

शांत हो जिस से पिपासा,

प्राण में भर-भर के आशा,

सिंधु मिलने को चलें, क्या

गंगा कालिन्दो विपाशा ;

नयन से धारा बहाऊं ?

टूट जाएं जीर्ण बन्धन,

हो नया निर्माण नन्दन

ऐसा कोई यत्न होवे,

समाप्त हो सब करुण क्रंदन ।

क्यों न ऐसी लय रचाऊं ?

उफ़ून कर मम भाव-सागर,

इन्दु-मख का परस पा कर ।

रत्न सब आएँ धरा पर ,

गा उठे धरती नहा कर ।

फिर से नूतन जग बनाऊं !

टूट गए सब तार जिस के ,
 खो गए मिजराब जिस के ,
 सब नया सामान हो तो ,
 सध सकेंगे राग इस पे ।
 वीणा यह क्यों कर उठाऊं ?

नर्तन करो अब बन्द वाले ।

लुब्धकने दो मधु के प्याले ।

होश में आओ री सोचें

तम में हों कैसे उजाले ।

प्रात का पूरज दिखाऊं ?

या चलें उन बस्तिओ में ,

काली, जली-सो हस्तियों में ।

नींव के पत्थर छिपे हैं

खोज लें चल पस्तियों में ।

आ तुम्हे मैं राह दिखाऊं ?

देख तो इन कोठियों में
 गगन - चुंबी चोटियों में,
 बिक रही मानव की सत्ता
 मानवता ! दो रोटियों में ।
 बोल मैं कैसे बचाऊं ?

गाऊं कैसे गीत इन के
 संग चलते मोत जिन के ।
 प्रथम ही अन्तिम मिलन था ,
 अश्रु मैं पोंछूंगा उन के ।
 उन को मैं कैसे भुलाऊं ?

गीत वह गाऊं कि जिस से
 उड़ुगन आ कर गगन से
 देवता तज स्वर्ग सारे ,
 भूमि पर नाचें मगन से ।
 बादय मैं ऐसा बजाऊं ?

सुनोगी गीत अलबेले ?

ठहर दो क्षण अरी सरिता
मुझे भी संग तू ले ले !

प्रवाहित एक-से हम दो,
नहीं कुछ भेद तुझ-मुझ में !
तरंगें एक - सी उठतीं—
तेरे जल में, मेरे मन में ।
तेरी भाँति ही मैंने भी—
अनेकों कष्ट हैं भेले ।

तेरे यौवन की भाँति ही
यहां तिरती आशायें हैं ।
उत्साहों का गुंजन है,
छपी मन में व्यथायें हैं ।

अनेकों घाटियाँ पाटी,
अनेकों मेरु-गिरि ठेले ।

मेरे जीवन की नदिया में
 कहीं हैं बुलबुले उठते,
 छिटकती भोर की किरणें
 कहीं पर भँवर से - बनते !

अनेकों ठोकरें खाकर
 अनेकों पथ है बदले !

तरंगों पर तरंगें हैं,
 हिलोरों पर हिलोरें हैं,
 कहीं कलकल की लय भी है,
 कहीं भँभे भँकोरे हैं ।

मैंने भी तो गाए हैं
 सुनोगी गीत अलबेले ?



तब तक मंजिल नहीं पाएंगे

कुछ दूर

जहां बादल बहुत काले हो गए हैं,

जहां देखते

आँखें खुली की खुली रह जाती हैं !

होंठों से आह भी निकल नहीं पाती,

भँभाओं के भँकोरे

जहां चरम सीमा पा लेते हैं

प्राण अकुला कर

जड़ होना चाहते हैं !

वहीं

काले बादलों में

या वायद , उन से कुछ और आगे

हमें चलना है प्रिये ।

जब तक

उस गहन तमावृत मेघखण्ड तक

हम नहीं पहुँच पाते,
जब तक उसकी परिधि को
हम माप नहीं लेते,
तब तक
हे सह-बटोही ,
मंजिल नहीं पाएंगे !

मैं जग ठुकरा कर चल दूंगा !

सुख-स्वप्नों के मृदु-जालों में खोया-खोया ,

निज को भूला,

मैं जग ठुकरा कर चल दूंगा !

शामशानों से मुर्दे उठ - उठ

क्यों मुझ पुकारा करते हैं ?

मेरे मौन को निरख निरख

वरवस दुत्कारा करते हैं !

जाने वे कैसे समर हेतु

मुझको ललकारा करते हैं ?

क्या अमृत-दान मुझे देने

वे व्याल फुंकारा करते हैं !

मैं मानव आज विधाता को

अभिशापों का इक वर दूंगा !

शिव को मैं आज अशिव कह-कह
 इक ताण्डव नया सजा दूंगा
 मैं मानव प्रलय - तरंगों में
 भीषण अट्टहास गुंभा दूंगा !
 शैशव सुन्दर, मादक यौवन
 सब यादें मधुर भूला दूंगा,
 मन की सुनसान समाधी में
 मन के उच्छ्वास सुला दूंगा !
 मैं आज तृपातुर अघरों को
 निज नयनों का ही जल दूंगा !

मैं आज अभाव की दुनियां में
 वीणा लेकर कुछ गाऊंगा,
 फिर तोड़ उसी की तारों को
 निर्लज्ज बना मुसकाऊंगा ।
 यौवन, विलास के प्रांगण में
 मरघट की चिता जलाऊंगा ।
 अरमानों की आहुति दे दे
 विकराल बना हर्षाङ्गा !
 निज निवल करों से सुख-दुख की ।
 सब चाह-अचाह मसल दूंगा !

हमारी धरती !

हम ऐसी धरती चाहते हैं ,

हम ऐसा अंबर चाहते हैं :

जिस में नित अंकुर फूट चलें

पल्लव पाएं नभ को छू लें !

उन तरुओं की शाखाओं से

भोले मुखड़े भूले भूलें,

उन भूलों पर उठते-गिरते

हम मीठे गीत सुनाते हैं ।

हम ऐसी धरती चाहते हैं ,

हम ऐसा अंबर चाहते हैं ।

श्यामल-श्यामल, कोमल - कोमल

जित पर छाई हो हरयाली ;

कल-कल करती धाराओं में ;

विखरी हो जीवन की लाली ;

इस धरती को भर बाहों में

अहिवात सजाना चाहते हैं !

हम ऐसी धरती चाहते हैं ।

सुरभित-सा पवन मचलता हो

तूफानों को दहलाता - सा

कलियों के मोहक मुखड़ों से

अवगुंठन - सा उलटाता - सा,

इन काली - काली रातों में

हम पूनो लाना चाहते हैं !

हम ऐसा अंबर चाहते हैं ।

३६]

वह - वृन्दों की जिन बांहों में
 वल्लरियां झूमा करती हैं,
 उनके कोमल-से पत्तों पर
 जो जल की वृन्दें भरती हैं;
 वह ओस संभो कर रे साथी,
 हम सागर को शरमाते हैं!
 हम ऐसी धरती चाहते हैं।

जहाँ बच्चों की मुस्कानों को
 धैरों से मसला न जाए,
 जहाँ यौवन के अरमानों को
 टैंकों से कुचला न जाए,
 जहाँ जीवन का अनुभव लेकर
 बूढ़े चेहरे मुस्काते हैं,
 हम ऐसी धरती चाहते हैं

सुन्दर-सी इन मांगों का
 सिन्दूर नहीं कोई लूटे ,
 आशा की कड़ियाँ न टूटें ,
 हाथों के कंगन न फूटें ।
 धरती के दीपों में हम तो
 नभ के तारे झुठलाते हैं ,
 हम ऐसी धरती चाहते हैं !

माँ की गोदी में बच्चे जब
 भयहीन मचल मुस्काते हैं ,
 अनजानी-सी जिस ममता में
 सुख पाते हैं झुठलाते हैं ,
 माँ की उन भावुक बाँहों को
 जगती पे छाना चाहते हैं ,
 हम ऐसी धरती चाहते हैं
 हम ऐसा अंबर चाहते हैं !

फरवरी का एक दिन ।

प्रिये बेचैन न होना !

श्रुतु बदली, खुला मौसम ,
पेड़ों ने हटाये हैं पुराने पात ।

नई अभिलाष लेती जन्म ,
अंगड़ाता नया यौवन ।

ये चिड़ियां भी बनाती घोंसले
लिनके व धागे—

कितना बड़ा सामान
लाती हैं ,
जुटाती छोटे-बड़े उपकरणा ,
निरन्तर गीत गाती
वे सुनाती हैं मुझे ।

उदय होता सलोना स्वप्न ,
 नयन में मेरे गिलहरी दौड़ जाती
 कूदती, करती निरन्तर :
 कुट-कुट ,
 किटा-किट- किट !

नई यह धूप,
 नुनत छांव ;
 परछाइयों के पैर
 लम्बे, और लम्बे...
 अंबर के भुके-से नैन
 रुदियां मोड़ खाती ,
 इतिहास के ये पृष्ठ...
 हैं खामोश, कुछ ठहरे हुए ...

कसमसाती धूल के धानी बदन से
 गंध सोंधी !
 मूलरों पर कांब करते काग

कूकती कोयल कहीं अमराइयों में ।

मेरे लिये लेकिन,
मेरे लिए साथी ! नहीं ये साज
लेकर हृदय में प्यार
दबाए प्राण की अभिलाष !
करना मुझे संघर्ष

पर.....

मन में करो विश्वास
(मेरी निराशा देख कर बेचैन न होना)
कि मेरा प्यार बस
तेरे लिए है ।

गधे की आत्मकथा !

अट्टालिका एक बन रही थी अति सुन्दर !
 मैंने सोचा स्वर्ग नाम की चीज कहां है ?
 यह धरती जिसने मनुष्य को जन्म दिया है,
 यहीं सभी सुख के साधन हैं, स्वर्ग यहां है ।

कुछ दूरी पर सुस्ताता-सा एक गधा था
 आते-जाते पूंछ हिलाता, धूल उड़ाता
 उस को क्या मालूम भवन था कितना सुन्दर !
 वैरागी-सा खड़ा अधम वह निरा गधा था !

मैंने पूछा गधे अरे, इतनी सुन्दरता
 देखी तूने कभी, या सचमुच निरा गधा है ?
 यह बितान, सुन्दर कटाव, यह पच्चीकारी
 कहीं और धरती पर तू क्या देख सका है ?

आश्चर्य चकित हो गया देख मैं सच मानो गे,
मोटे नयनों से उस ने इक दम मुझ को हेरा ।
संगीत भरी वाणी में फिर वह बोला ऐसे :
उत्तर दूंगा लगा आने दो मुझ को फेरा !

कितने भवनों की नींवें खुदती देखी हैं !
मेरे श्रम-जल से पक्की होती दोवारें !
जाने, ईंटें पत्थर, रोड़े क्या कुछ लाया !
छिली पीठ, खूँ बहा, मगर खाता हूं मारें !

भवन बना तो मैंने ही फिर मल को ढोया,
इन्द्र-भवन मे चमक उठे घर कितने सुन्दर !
मैंने नींवों को देखा जो धरा तले थीं
अंबर छूता भवन भई सचमुच था मनहर !

अगले दिन से नए भवन की तैयारी में
कर दो शुरू सफ़ाई गंदी-सी धरती की ।
जिस धरती ने शायद केवल मनुज जना है,
मैंने ही इज्जत रखी है इस धरती की ।

कवियों से शायद कहलाने पुण्य - प्रसू माँ
 धरती ने मानव को ही वस पुत्र बनाया
 लेकिन जब मानव ने उसकी लज्जा लूटी
 फटे वसन को पुनः जोड़ने मुझे बुलाया ।

हर रात मुझे जब उसी कोठरी में सोना है,
 मैं रखूँ क्यों चाह व्यर्थ उस स्वर्ग पुरी की ?
 देखो दाईं ओर जो मजदूरन आती है,
 आँख उसी पर गढ़ी रें कलसे उस बाबू की

मेरे मालिक से मजदूरन ने कही कहानी
 कहीं और मजदूरी की पर आस नहीं हैं
 वह भी न होगी वेटी शायद इस धरती की ।
 पर है मानव की जायी वह गधी नहीं है ।

हर रात मेरा मालिक जो पी कर घर आता है,
 खूब पीटता घरवाली को पागल-सा हो,
 हो मौन सोचता रहता हूँ मैं कितनी बातें ,
 समझ नहीं पाए तो तुम भी निरे गधे हो

गधा उड़ाता धूल खुरों से चला गया पर,
 मैंने एक नज़र डाली रमणीय भवन पर ।
 फिर देखा बाबू की नज़रें लगी हुई थीं
 मज़दूरन की फटी हुई चोली के ऊपर ।

पूर्णात् पूर्णमुदच्यते !

सागर मुक्त में डूबा करता ।

मेरे नयनों के आंचल में,
आंचल के गहर पानी में,
पानी में भीगी अभिलाषा,
अभिलाषा सिक्त जवानी में,
यह डूब डूब ऊबा करता ।

मेरी बाहों को सीमा में
सीमा की विस्तृत तड़पन में
तड़पन को राह दिखाता-सा
इक सीमा हीन प्रभंजन में
तिनका-सा एक चुभा करता
सागर मुक्त में डूबा करता ।

समायोजन !

आसमान पर

सतरंगा धनुष

तुम्हारी लम्बी सुन्दर सुडौल

बाहों जैसा !

उभरता

साफ नीला तुम्हारा वक्ष

जिस पर से जानबूझ कर

तुमने आँचल सरका दिया है !

× × ×

× × ×

मेरे पीछे

गन्दे पनाले से गिरते

कच्चीले पानी की टिप टिप

और बुदबू

जो रोज फैली होती है ड्यौड़ी में

अदृष्ट

जिससे है भरा इतिहास !

इक बार फिर

उबला बहादुर खून

सत्य की जयकार करता बह चला,

धर्ग उठी

सारो अनय की आग !

बुझने लगी !

उखड़े अयूबी मूँछ के कुछ वाल

भारती जब चल पड़े ।

इक बार फिर

वीरता का इक नया उपमान

खून के इतिहास का इक पृष्ठ

पढ़ जिसे सदियों तलक

इतिहास मानेगा पुरानी बात :

शान्ति के ये भक्त

उगलने लगते प्रलय की आग
जब कभी ललकारता
निर्लज्ज !

संभल जा
सत्र का है हो गया
लव्रेज अब पैमान !
इक बार फिर !

इक बार फिर !
कवि-लेखनी लिखती लहू के अंक।
हृदय में नीर ,

नयन में गर्व की मुस्कान !
अधर पर क्रुद्ध जय-जयकार
वीरों का—
रहेगा गुंजता नभ में
प्रलय तक और उस के बाद.....

शून्य में भरता सुहाना शब्द :

अजेय वीरों की धरा,
है धन्य इसकी कोख
जिससे जन्मते वे वीर
इक बार फिर.....

गाता जाऊंगा !

विमुख हे जब तक प्राण रहो गे, गाता जाऊंगा ।
 जग सुने, सुने न गीत मुझे कोई परवाह नहीं
 नभ नक्षत्रों को ले आवे रंचक-सी चाह नहीं
 मदिरा के प्याले भूम उठें, लुड़कें चाहे फूटें,
 अपमानित हों गीत मगर निकलेगी आह नहीं ।
 मैं अपने मन की दो बातें बस तुम्हें सुनाऊंगा

अपने इन मधुमय कलषों को ले जाओ मधुबाले
 मानव को लुड़काने वाले तुम तोड़ भी दो प्याले !
 पथभ्रष्ट मुझे कर पाएंगे तब नयनों के डोरे ?
 अरमान अनेकों मैंने तो होली में जला डाले !
 मैं तेरे डगमग पैरों को स्थिर पथ पर लाऊंगा ।

बांध लो अपनी अत्कें मुझ को इन से प्यार नहीं
 तेरी थिरकती पलकों से मुझ को व्यापार नहीं
 तेरे इन यौन उभारों से मुझको क्या लेना है
 है दूर कहीं मंज़िल मेरी चाहिए अभिसार नहीं !
 मैं तो तेरी कटुशाला में ला साम सुनाउंगा !

संभालो सब खेल मुझे यह तान नहीं चाहिए
 दर्द भरे इन गीतों को तब दान नहीं चाहिए
 इन गीतों में तो जीवन की धाराएं बहती हैं
 इन स्वतः प्रवाहित लहरों को आह्वान नहीं चाहिए
 सागर की विषम तरंगों पै निज साज सजाउंगा
 जग सुने, सुने न गीत मगर मैं गाता जाउंगा ।

28613

सागर की लोल लहर लहरो ,
कुछ और उठो ,
कुछ और उठो ;
तूफान बनो !

—ओमप्रकाश गुप्त ।

